

मेट्रो में सफर करने उमड़ी भीड़



हैदराबाद, 29 नवंबर-(एफ एम सलीम)

मेट्रो आज आम लोगों की पहुँच में आयी। अपने शहर की इस नयी नवेली, अत्याधुनिक टेक्नोलॉजी से सुसज्जित मेट्रो रेल की पहली राइड के लिए आज हैदराबादियों की भीड़ देखने लायक थी। कई लोगों ने उत्साह में नागोल से अमीरपेट और फिर मियाँपुर तक पूरे 30 किलोमीटर की यात्रा केवल मेट्रो की सवारी करने के उद्देश्य से की।

मेट्रो में यात्रा करने वालों में आज जहाँ बड़ी संख्या में बच्चे, युवा और महिलाएँ शामिल थीं, वहीं एचएमआर के प्रबंध-निदेशक एवं अन्य अधिकारी भी मेट्रो यात्रा करने पहुँचे। आज सुबह-सुबह लोग पहली मेट्रो रेल में सवार-होते नागोल स्टेशन पहुँचे। टिकट के लिए लंबी कतारें देखी गयीं। प्लेटफार्म पर भी ट्रेन की प्रतीक्षा में लोग खड़े रहे। यात्रियों का उत्साह देखने लायक था। स्कूली विद्यार्थियों ने भी मेट्रो की यात्रा का आनंद लिया। चूँकि मेट्रो के तीनों कोच एक-दूसरे से जुड़े हुए हैं, इसलिए कुछ महिलाओं ने उम्मीद जताई कि देर रात की मेट्रो सेवाओं में महिलाओं के लिए विशेष कंपार्टमेंट की व्यवस्था की जाएगी। एचएमआर के प्रबंध-निदेशक एनवीएस रेड्डी भी मेट्रो रेल की यात्रा करने वालों में शामिल थे। उन्होंने कंपार्टमेंट में यात्रियों के साथ खड़े होकर मेट्रो का सफर किया। साथ ही स्कूली छात्रों के साथ तस्वीरें लीं। लोगों ने स्टेशन पर सेल्फी भी ली।

